



## **QORTI TAL-APPELL**

### **IMĦALLFIN**

**ONOR. IMĦALLEF GIANNINO CARUANA DEMAJO  
(President)  
ONOR. IMĦALLEF TONIO MALLIA  
ONOR. IMĦALLEF ANTHONY ELLUL**

**Seduta ta' nhar il-Ħamis, 24 ta' Gunju, 2021.**

**Numru 4**

**Rikors numru 146/2016/1 AGV**

**Charmaine Caruana f'isimha proprju u f'isem bintha l-minuri  
Alanya Barbara li twieldet fil-21 ta' Awwissu 2011**

**v.**

**Mario Barbara**

### **Il-Qorti:**

1. Din is-sentenza hi b'riferenza għall-kawża li ippreżentat l-attriċi fis-27 ta' Ġunju 2016 li biha talbet sabiex il-konvenut iħallas manteniment għat-tifla li twieldet fil-21 ta' Awwissu 2011 mir-relazzjoni li kellhom. Manteniment li ntlab mid-data tat-twelid tat-tifla.

2. B'sentenza tat-28 ta' Jannar 2020 l-ewwel Qorti iddeċidiet:

*“1. Tilqa’ l-ewwel talba attriċi u tikkundanna lill-konvenut iħallas is-somma ta’ €14,825.72 in rappreżentanza ta’ manteniment bl-arretrati mid-data tat-twelid tal-minuri u ċioe’ mill-21 ta’ Awissu 2011 sat-30 ta’ Settembru 2015 flimkien mal-imgħaxijiet legali. Tordna li mil-lum ‘l quddiem il-konvenut iħallas is-somma ta’ €400 fix-xahar, inkluż l-ispejjeż ordinarji tal-edukazzjoni tas-saħħa li għandu jżded skont l-għoli tal-ħajja, filwaqt li l-ispejjeż ta’ natura straordinarja għandhom jinqasmu bin-nofs bejn il-partijiet”.*

3. Ir-raġunament tal-ewwel Qorti kien hekk:

*“Il-kontendenti kellhom tifla Alanya li twieldet minn relazzjoni bejniethom fil-21 ta’ Awissu, 2011. L-attriċi qed titlob li l-konvenut iħallas għall-manteniment ta’ bintu sa mill-gurnata tat-twelid tagħha. Sal-2015, il-konvenut ma kienx iħallas ebda manteniment għall-minuri. Kienet l-attriċi li kienet taħdem u kienet tghinha ommha, li fil-fatt kienet harget taħdem ukoll. Kienet tghinha ukoll ħabiba tal-familja tagħhom, li għamlet żmien tghix magħhom ċertu Carol Cutajar.*

*Sa dak iz-zmien, il-konvenut lanqas kien iħallas għall-ispejjes mediċi u edukattivi tal-minuri. Fil-fatt, kienu dejjem omm l-attriċi u Carol Cutajar li kienu jghinuha, peress li l-minuri kellha problema u kienet tehodha għand tabib privatament. Anke l-ispejjes edukattivi għal playschool kien iħallashom l-gharus prezenti tal-attriċi.*

*Omm il-konvenut ukoll kienet tghin lill-attriċi bil-minuri. Apparti li kienet izommha għandha meta l-attriċi u ommha kienu jkunu x-xogħol, kienet tonfoq fuq l-istess minuri u kienet tghid lill-attriċi li kienet ser tigbor il-flus minghand il-konvenut, minkejja li l-attriċi tissuspetta li qatt ma kien il-kaz.*

*Jirrizulta lil-unika darba li l-konvenut beda jħallas manteniment kien meta l-attriċi bdiet il-medjazzjoni f'Ottubru, 2015. Minn dakinhar gie miftiehem li jħallas is-somma ta’ €200 oltre nofs l-ispejjes edukattivi u mediċi, minkejja li kienet kontinwament tigri warajh biex jagħmel dan il-pagament.*

*Illi skond digriet tat-30 ta’ Marzu, 2017, il-konvenut kien gie ordnat iħallas manteniment fis-somma ta’ €300 fix-xahar b'effett mit-3 ta’ Frar, 2017, liema somma kienet tinkludi ukoll l-ispejjes ordinarji edukattivi u mediċi. L-istess manteniment kellu jzded kull sena skond l-għoli tal-ħajja u l-ispejjes tal-attivajiet extra-kurrikulari gew ordnati illi jinqasmu ugwalmart bejn il-partijiet.*

*Il-konvenut jammetti li minn dawn l-alimenti hallas biss darbtejn u ma regax hallas, b' hekk jikkorrobora l-verzjoni attrici. Dina per se hija prova bizzzejjed li l-konvenut ma kienx regolari u konsistenti fil-pagamenti tieghu, anke jekk jinsisti li l-attrici ma gabitx provi biex tikkonvinci lil dina l-Onorabbli Qorti li kien hemm nuqqas ta' hlas. L-ammissjoni da parti tal-konvenut li ma kienx qed ihallas il-manteniment per se hija l-aqwa prova li l-verzjoni attrici hija l-aktar verosimili.*

*L-artikolu 3 tal-Kodici Civili jikkontempla l-obbligu ta' manteniment lejn il-minuri u minn din ir-realta' ma jistax jahrab il-konvenut. Il-manteniment imbaghad dejjem ghandu jigi kkalkolat skond il-mezzi tal-genitur li minnu qed jintalab il-manteniment.*

*L-attrici ghamlet zmien tahdem bhala carer, meta kellha lit-tarbija u kienet tahdem fuq bazi part-time casual u baqghet hekk sal-31 ta' Ottubru, 2013. Gie ppruvat li l-attrici tircievi l-beneficcji socjali u skond ir-rapprezentant tad-Dipartiment tas-Sigurta' Socjali, Saviour Theuma, bhala assistenza socjali tircievi €560 fix-xahar u bhala children's allowance tircievi cirka €1,150 fis-sena. Originarjament kienet tircievi 75% tar-rata peress li kien toqghod ma' haddiehor u meta telqet irceviet ir-rata kollha. Illum tghix ghar-rasha u qed thallas il-kera.*

*L-introjtu tal-konvenut joffri kwadru aktar vast milli dak tal-attrici. Kien jahdem bhala self-employed bhala plumber u skond l-employment history li gie esebit kien jaghmel dan ix-xoghol mis-17 ta' Jannar, 2008 sal-4 ta' Gunju, 2013. Qabel dan il-perjodu skond ma jirrizulta mill-employment history tal-konvenut kien jahdem bhala self-employed handyman. In realta' pero' l-konvenut kien ukoll jahdem ghar-rasu billi jinstalla l-air conditioners. Fil-fatt, kien jigi mqabbad mill-kumpanija International Sales Direct, li kien iqabbdu bhala sub-contractor biex jinstalla pannelli jew air conditioners u minn dan il-klijent biss ingab provi li kien hadem ghal cirka 15-il xahar u kien qala' €89, 371.17. Dan juri li l-konvenut mhux irregistrat ghal dan ix-xoghol u r-realta' li tirrizulta mill-Employment History tieghu toffri retroxena differenti li twassal ghall-iskurita' u ghalhekk il-kredibilita' tal-konvenut.*

*Dan ikompli jirrizulta mill-fondi li kellu jew ghad ghandom il-konvenut mal-banek hawn Malta. Ta' signifikat huma l-istatements tal-HSBC bank Malta plc. Biss biss fiz-zmien li twieldet ill-minuri C huwa ddepozita s- somma ta' €116, 425.92 u sa tlett snin wara kellu introjtu ta' €270,000.*

*L-attrici hija kredibbli meta tghid li l-konvenut kien heddidha li jekk se tipprocedi biex titlob il-manteniment minghandu, ma kienet se ssib xejn. Di fatti, mis-sena 2013, il-konvenut m'ghamel l-ebda depoziti fil-kontijiet bankarji tieghu, bl-unika gustifikazzjoni li illum jahdem bhala parker, pero' fl-istess nifs ighid li huwa self-employed. Ghalhekk, zgur li l-konvenut mhux affidabbli bhala xhud u kellu skop wiehed, dak li dejjem ghamel, jiftahar li ghandu hafna flus, kif fil-fatt ikkonfermaw hut l-attrici, izda ma kienx lest li jara li bintu m'hi nieqsa minn xejn u tircievi bizzzejjed*

*alimenti, li fl-ahhar mill-ahhar huwa obbligu u dmir essenzjali tal-konvenut, jipprova kemm jipprova jizvija lil dina l-Qorti.*

*Il-konvenut jipprova jikkonvinci lil dina l-Qorti li, sakemm it-tifla kellha sentejn kienet tkun aktar m'ommu u kien jirrifondiha ghall-ispejjes li kienet tonfoq fuq bintu u ghaldaqstant jikkontesta li jigi ordnat ihallas ghall-manteniment sa mid-data tat-twelid tal-minuri. Il-verzjoni tal-konvenut mhix verosimili, peress kemm l-attrici, kif ukoll ommha u anke HI ilkoll ikkonfermaw li omm il-konvenut kienet tghin hafna, imma fejn l-attrici, jew ommha jew Carol Cutajar, sakemm damet tghix maghhom, ma setghux izommuha. Dan ifisser li mhux minnu li l-konvenut kien, minn ckunit bintu, jipprovdiha. Ommu kienet thallas l-ispejjes hi, izda r-rapport li sar fl-14 ta' Mejju, 2012 mill-attrici fejn kien sar theddid mill-konvenut li jehodilha lit-tifla minuri, huwa konferma ta' kemm it-tifla ma kinitx tghix m'ommu.*

.....

*L-ispejjes straordinarji jinkludu fost ohrajn l-akkwist ta' kompjuter, is-servizi ta' babysitter, hrug ta' passaporti, spejjes relatati mal-Precett u Grizma.*

*S'intendi diversi minn dawn l-ispejjes ma jirrikjedux il-kunsens ta' xulxin, pero' hemm spejjes ohra li ghandhom bzonn kunsens reciproku. F'dan il-kaz, il-parti m'ghandhiex tichad il-kunsens kapriccosament u dejjem ghandha thares l-interessi tal-minuri u fl-istess waqt il-parti l-ohra ghandha dejjem thares li l-istess spiza hija wahda ragjonevoli u mhux ezorbitanti u tinkwadra fil-mezzi tal-parti l-ohra."*

*L-attrici qed titlob ukoll il-hlas ta' manteniment sa mid-data tat-twelid tal-minuri. Il-konvenut jikkontendi li din it-talba m'ghandhiex tigi akkolta u dan peress li ghal ewwel sentejn minn meta twieldet it-tifla kienet tghix dejjem m'ommu u hu kien ihallas lil ommu tal-ispejjes li kienet tonfoq fuq bintu. Dawn il-fatti huma kkontestati mill-attrici li pproduciat diversi provi fejn uriet li omm il-konvenut kienet tghinha hafna kull meta kellha bzonn u kienet thallsilha diversi bzonnijiet ukoll, pero' l-Qorti thoss li l-verzjoni taghha, li omm il-konvenut kienet titlobha biex ma ddahhalx lil binha l-Qorti, hija wahda verosimili u giet ikkorroborata minn diversi xhieda.*

*Dina l-Qorti ma tistax ma taqbilx mal-pretensjoni attrici u dan peress l-obbligu tal-genitur li jmantni lil uliedu jiskatta l-minuta li l-wild jitwieled. Hija mbaghad kwistjoni differenti jekk tigix ffissata somma bi ftehim bejn il-partijiet jew in segwitu ghall-medjazzjoni jew digriet minn dina l-Onorabbli Qorti. Il-principju tal-ligi huwa li minuri ghandu dritt li jigu mantnut sakemm ikun f'posizzjoni li jmantni lilu nniffsu, dejjem skond il-mezzi tal-genitur li jkun se jhallas dawn l-alimenti. Il-mezzi tal-konvenut mhumiex mizerji affattu u anke jekk illum jirrizulta li qed jahdem ta' parker jametti ukoll li kien qed jahdem bhala self-employed, kif kien jaghmel qabel u fejn l-introjtu tieghu kien konsiderevoli.*

*Ghalhekk huwa fatt stabbilit li l-konvenut beda jhallas il-manteniment biss wara li l-attrici fethet il-proceduri ta' medjazzjoni. Jigifieri bejn is-sena 2011 sas-sena 2014 ma kienx hemm hlas ta' manteniment u l-attrici tikkalkola li l-hlasijiet kellhom ikunu in linea mad-digriet tat-30 ta' Marzu, 2018 u cioe' €300 kull xahar fuq bazi ta' 49-il xahar, li jwasslu ghall-ammont ta' €14, 825.72. Dwar il-perjodu tas-snin 2015 sal-2017, l-attrici ma kinitx qed tinsisti fuqhom peress li l-konvenut kien iħallas €200 kull xahar, kif ukoll nofs l-ispejjes edukattivi u tas-sahha. Jifdal biex jigi kkalkolat ukoll l-gholi tal-hajja li ma kienx gie kkalkolat mill-konvenut u l-attrici, kif issottomettiet fin-nota ta' sottomissjonijiet tagħha waslet biex tikkalkola li l-gholi tal-hajja mis-sena 2017 sallum iwassal għal total ta' €125.72”.*

4. B'rikors preżentat fis-17 ta' Frar 2020 il-konvenut appella mis-sentenza tal-ewwel Qorti, filwaqt li l-attrici ppreżentat twegħiba fis-17 ta' Frar 2021.

### **Konsiderazzjoni.**

5. L-ewwel aggravju jirreferi għas-somma ta' €14,825.72 arretrati li l-ewwel Qorti kkundannat lill-konvenut sabiex iħallas lill-attrici għall-perjodu mill-21 ta' Awwissu 2011 (data tat-twelid tat-tifla) sa Settembru 2015, peress li fix-xahar ta' wara l-konvenut kien beda jħallas is-somma ta' €200 fix-xahar u nofs l-ispejjeż ta' edukazzjoni u ta' saħħa. Il-konvenut isostni li kien iħallas il-manteniment għat-tifla sa minn ffit wara li twieldet sa Marzu 2014. Żied li kieku ma kienx qiegħed iħallas manteniment, l-attrici ma kinitx ser tħalli dak iż-żmien kollu jgħaddi mingħajr ma tagħmel xejn. Qal ukoll li:

*“Illi għalhekk minn provi prodotti matul is-smiġn tal-każ quddiem l-Ewwel Onorabbli Qorti għandu jirriżulta li l-esponenti appellanti kien għejjex u mantna lill-minuri Alanya Barbara għal tul sentejn mit-twelid tagħha u mhux kif sostniet l-appellata u finalment l-Ewwel Onorabbli Qorti”.*

6. Fl-aggravju m'għamilx referenza għall-provi li suppost jikkonvinċu lil din il-Qorti li ħallas il-manteniment matul l-imsemmi perjodu. Pero` minnota ta' sottomissjonijiet li kien ippreżenta hu evidenti li qiegħed jibbaża fuq dak li xehed hu, il-ġenituri tiegħu u xhieda li ressqet l-attriċi stess. Filfatt argumenta:

*“Irriżulta b'mod ampju u inekwivoku li x-xhieda kollha li ressqet irrikorrenti ikkofermaw li kienet omm l-intimat Margaret Barbara li żammet magħha lill-minuri mit-twelid sakemm bdiet tintbagħat go Lelluxa Child Care cioe' minn Marzu tas-sena 2014” (fol. 611).*

7. Il-Qorti qrat l-atti u ma taqbilx mal-konvenut. Ix-xhieda li ressqet l-attriċi ma qalux li mit-twelid sa Marzu 2014 it-tifla kienet tkun kuljum għand omm il-konvenut. Pero` minn dak li xehdet l-attriċi in kontro-eżami (fol. 542) hu evidenti li sakemm it-tifla bdiet tmur *playschool* f'Marzu 2014 kellha għajjnuna mingħand omm il-konvenut. Madankollu, il-Qorti m'hijjex konvinta li x'aktarx it-tifla kienet tgħix mal-ġenituri tal-konvenut, kif qalu fl-affidavit. Għalkemm issemma li t-tifla kienet tqatta' tant ħin għand il-ġenituri tal-konvenut tant li l-ġirien saru jafuha wkoll, ħadd minnhom ma tressaq bħala xhud.

8. L-attriċi xehdet li kienet taħdem *part-time* u kellha wkoll għajjnuna mingħand ommha u ħabiba tal-familja (Carole Cutajar). Verżjoni

konfermata minnhom ukoll. Pero` jibqa' il-fatt li l-attriċi kellha għajnuna mingħand il-ġenituri tal-konvenut. L-ewwel Qorti stess aċċettat dan il-fatt, tant li qalet:

*“Omm il-konvenut ukoll kienet tgħin lill-attriċi bil-minuri. Apparti li kienet iżżommha għandha meta l-attriċi u ommha kienu jkunu x-xogħol, kienet tonfoq fuq l-istess minuri u kienet tgħid lill-attriċi li kienet ser tiġbor il-flus mingħand il-konvenut, minkejja li l-attriċi tissuspetta, minkejja li l-attriċi tissuspetta li qatt ma kien il-każ”.*

9. Hu evidenti li l-ewwel Qorti bbażat id-deċiżjoni fuq dak li talbet l-attriċi fin-nota ta' sottomissjonijiet. L-attriċi tippretendi li l-konvenut għandu jhallas manteniment mill-21 ta' Awwissu 2011 sa Settembru 2015 skont id-digriet li ngħata fit-30 ta' Marzu 2017 (fol. 364), fl-ammont ta' tliet mitt euro (€300) kull xahar. Wara qieset il-provi, din il-Qorti hi tal-fehma li għal dak il-perjodu ħlas ta' €200 fix-xahar hu altru milli biżżejjed meta tikkunsidra li kien hemm ġranet meta l-minuri kienet tkun għand innanniet paterni u x'aktarx li kienu jipprovdulha għal bżonnijiet tagħha. Dan wara kollox kif aċċettat mill-ewwel Qorti stess. Dan appartu li f'dak iż-żmien żgur li l-attriċi ma kellhiex spejjeż ta' edukazzjoni. Għalhekk il-ħlas dovut għal dak il-perjodu ser jitnaqqas għas-somma ta' disat elef u tmien mitt euro (€9800).

10. It-tieni aggravju jitratta dwar is-somma ta' erba' mitt euro (€400) li l-ewwel Qorti kkundannat lill-konvenut iħallas bħala manteniment fix-xahar. Argumenta li l-ewwel Qorti ddeċidiet *ultra petita* peress li inkludiet ħlas ta' spejjeż ordinarji ta' saħħa u edukazzjoni. Ilmentu wkoll li l-Qorti

ma spjegatx kif waslet għas-somma ta' €400 fix-xahar. Kompla li għalkemm sas-sena 2013 irriżulta li l-konvenut kellu depożitati l-*HSBC* u l-*Bank of Valletta* s-somma ta' €116,425.92, mis-sena 2013 għaddew is-snin. Isostni li l-qligħ tiegħu illum hu dak ta' *parker* li hu ferm inqas mill-qligħ li kellu fiż-żmien meta kien qiegħed jiddepożita l-flus fil-bank. Għaldaqstant, il-manteniment għandu jirrifletti l-introjtu li għandu fil-preżent.

11. Hu l-Art. 19(2) tal-Kodiċi Ċivili li jipprovdi li l-manteniment għandu jinkludi spejjeż relatati mas-saħħa u edukazzjoni.

12. Inoltre, m'hemmx dubju li l-prova li l-konvenut kellu dawk l-eluf ta' euro depożitati fil-bank kienet rilevanti għall-ewwel Qorti meta giet biex tillikwida l-manteniment. Il-konvenut għandu l-mezzi sabiex iħallas manteniment ta' €400 fix-xahar. Il-konvenut argumenta li wara s-sena 2013 *"dawn il-flejjes ma rriżultaw imkien. Illi mis-sena 2013 sakemm giet dewċiża din il-kawża kien hemm trapass ta' snin u l-Ewwel Onorabbli Qorti kienet skorretta meta ibbażat id-deċiżjoni tagħha fuq depożiti li kienu jirriżultaw lura matul is-sena 2013"*. Kien l-obbligu tal-konvenut li jagħti prova ta x'sar minn dawk l-eluf ta' euro u jagħti spjegazzjoni li tkun kredibbli. M'huwiex biżżejjed li jgħid li l-flus m'għadhomx depożitati u lanqas jeżistu. Lanqas m'hi prova l-argument li sar mid-difensur tiegħu



waqt is-seduta tat-13 ta' Mejju 2021 li l-konvenut nefaq dawk il-flus kollha minhabba l-istil ta' ħajja li kien iġħix.

13. Hu veru wkoll li l-konvenut xehed li illum il-ġurnata jaħdem bħala *parker* (fol. 432). Pero` m'hemmx spjegazzjoni x'wasslu biex ma jkomplix jaħdem fit-tqegħid ta' pannelli u *airconditioners*, fejn kien jagħmel qligħ tant tajjeb. Dan apparti li qal li xorta għadu *self-employed* u ma tax tagħrif ieħor. Ma jistax issa jippretendi li l-ewwel qorti kellha tikkonkludi, mingħajr ma ta spjegazzjoni, li l-qligħ tiegħu bħala *parker* hu saħansitra inqas mill-ħlas li tirċievi l-attriċi f'benefiċċji soċjali. Il-konvenut għażel li ma jagħtix tagħrif. M'għandux jistenna li għaliex qal li jaħdem bħala *parker* allura l-ewwel Qorti kellha tikkonkludi li bil-kemm għandu biex iġħix. Mill-atti hu evidenti li l-konvenut kellu altru milli biżżejjed żmien sabiex iressaq il-provi kollha li ried sabiex jissostanzja l-eċċezzjonijiet.

14. It-tielet aggravju hu li t-talba tal-attriċi ma kinitx tinkludi talba għall-ħlas ta' saħħa u edukazzjoni ordinarja u spejjeż ta' natura straordinarja. Kawżali ta' azzjoni hi dik li tirriżulta mir-rikors ġuramentat, u ma tistax tinbidel mill-Qorti. L-attriċi talbet il-ħlas ta' manteniment. Kompla:

*“Illi fis-sentenza tagħha l-Ewwel Onorabbli Qorti inkludiet fil-ħlas ta' manteniment mensili somma għall-ispejjeż ordinarji ta' saħħa u edukazzjoni. Illi għalhekk dina l-Onorabbli Qorti tal-Appell għandha tilqa' l-aggravju tal-appellanti u tirriforma l-ammont f'manteniment ordnat, dak ta' erba' mitt ewro (€400) billi tirriduċi l-ammont sabiex ikun jirrifletti manteniment biss, esklużi kull spiża marbuta ma' saħħa u edukazzjoni ordinarja”.*

15. Il-Qorti diġa` spjegat li skont il-liġi fil-manteniment jidhlu wkoll spejjeż ta' edukazzjoni u saħħa u m'għandhiex x'izzid. Għalhekk l-ilment tal-attur li l-ewwel Qorti ddeċidiet *extra petita* hu fieragħ.

16. Ir-raba' aggravju hu dwar il-kap tal-ispejjeż. Il-konvenut isostni li l-attriċi għandha tagħmel tajjeb għall-ispejjeż ġudizzjarji għaliex fi stadju ta' medjazzjoni kienu waslu sabiex jiftehmu bonarjament, iżda imbagħad l-attriċi għalqet il-medjazzjoni mingħajr pre-avviż u ftit wara irċieva r-rikors ġuramentat. Skont il-konvenut il-kawża saret minħabba pika.

17. Prova ta' dan m'hemmx, u anzi jirriżulta li l-konvenut waqaf iħallas il-manteniment.

18. F'dan l-aggravju saret ukoll referenza għal dik il-parti tas-sentenza appellata li biha l-konvenut kien kundannat iħallas l-imgħax, u sostna li l-imgħax għandu jiddekorri mid-data tas-sentenza tal-ewwel Qorti.

19. Għal dak li jirrigwarda l-imgħax, l-ewwel Qorti kkundannat lill-konvenut iħallas lill-attriċi l-imgħax. Fir-rikors ġuramentat l-attriċi talbet għall-imgħax '*skont il-liġi*' u ma talbitx li l-imgħax jithallas mid-data tal-preżentata tar-rikors ġuramentat. Fis-sentenza lanqas ma jingħad li l-imgħax fuq is-somma ta' €14,825.72 jiddekorri mid-data tal-preżentata tar-rikors ġuramentat. Fis-seduta tat-13 ta' Mejju 2021 id-difensuri tal-

partijiet iddikjaraw li hemm qbil li l-imgħax għandu jiddekorri mid-data tas-sentenza tal-ewwel Qorti.

Għal dawn il-motivi tilqa' l-appell tal-konvenut biss sa fejn kompatibbli ma' dak li ngħad hawn fuq u tvarja s-sentenza tal-ewwel Qorti fis-sens li l-ħlas dovut mill-konvenut lill-attriċi għall-perjodu mill-21 ta' Awwissu 2011 sat-30 ta' Settembru 2015 hu fl-ammont ta' disat elef u tmien mitt ewro (€9,800), bl-imgħax mit-28 ta' Jannar 2020. Tiċhad il-kumpliment tal-aggravji u tikkonferma s-sentenza tal-ewwel Qorti.

Spejjeż tal-appell jinqasmu in kwantu għal tletin fil-mija (30%) a karigu tal-attriċi u sebgħin fil-mija (70%) a karigu tal-konvenut.

Giannino Caruana Demajo  
President

Tonio Mallia  
Imħallef

Anthony Ellul  
Imħallef

Deputat Registratur  
gr